


Lehen il-Malti

MAHRUG

MILL-GHAQDA TAL-MALTI (UNIVERSITÀ)



Is-Sitt Sena

Lulju Awissu 1936

Għadd 65-66

2d.

Mitbugħ fl-"EMPIRE PRESS" 266, Strada San Paolo — Il-Belt

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

LULJU u AWISSU 1936]

IS-SITT SENA

[Ghadd 65 u 66

NUQQAS TA' KRITIKA

KITBA HAZINA

Il-kitba hija Sengħa tal-Ġmiel, u bħas-Snajja tal-Ġmiel l-oħra tahtieg, biex tikber u tirtaqam, żmien, xogħol u hedma ta' moħħ. Il-qalb tħoss, ir-ruħ tara, u l-moħħ jaħdem kollox u jfissru bi kliem sabiħ. Izda mhux il-qarrejja kollha jifhmu kull ma tħoss qalb il-kittieb, mhux kullhadd jilmah taħt il-ħżuż ta' ittri mejta dawk id-dehriet, kbar u sbieħ li darba xegħlu f'moħħ il-kittieb, mhux kullhadd iħoss it-tregħid u t-tqanqil ta' qalb moħbi taħt il-kisja ħafifa tal-kitba, għalhekk il-qarrejja jahtiegu l-għajnuna ta' kittieba oħra b'qalb aktar ħajja, b'għajn aktar rajja, b'moħħ aktar irqiq li juruhom il-ġmiel u l-kobor tad-dinja maħluqa mill-kittieb u minnu mistura taħt l-istar ħafif tal-kitba. Min-naħa l-oħra, xi drabi l-kittieb ma jfisserx tajjeb dak li jħoss, jew ma jarax għewwa ruħu ħlief dehriet mitfija, bla lewn u bla ħajja, jew ma jħossx għewwa qalbu ħlief tqanqil dgħajjed u mejjet. Għal kitba bħal din il-qarrej jahtieg ukoll il-għajnuna ta' haddieħor li jiftaħlu għajnejh u jnebbħu biex ma jieħux b'tajjeb dak li hu ħazin, biex ma jfahħarx bħala sabiħ dak li ħaqqu t-tmegħir bħala ikrah.

Minn hawn tnisslet il-*kritika*. Kritika tħisser tgħar-bila, għazla tat-tajjeb mill-ħazin, tad-dqiq min-nuħħala. Mela kritika letterarja hija dik it-tgħar-bila li biha nagħ-zlu dak li hu tajjeb u sabiħ fil-kitba minn dak li hu ħazin, ikrah, jew għallinqas, li mhux tajjeb u sabiħ biz-

zejjed. Mingħajr kritika u la l-kitba u lanqas is-Snajja tal-Ġmiel l-oħra ma jimxu 'l quddiem. U għalhekk ma hawnx pöplu, li għandu fih xi ftit ta' ħajja letterarja, li ma għarafx il-ħtieġa tal-kritika, u li ma haddemx il-kritika kemm seta'.

Il-ħajja letterarja tal-Malti għadha kemm bdiet, imma, jaħtieġ li titqawwa bis-saħħa tal-kritika, jekk ma rriduhiex tmut heşrem. S'issa l-kritika bil-kemm nafu biha, u l-kotra aktarx tħares lejha ikrah, bħallikieku lejn għadu għajjur li jrid ifixkel il-kitba. Fostna kritika aktarx tħisser għira, mibegħda, tfixkil. U min jittarraġ iġhid nofs ta' kelma ta' kritika, mqar bħala ħbieb, ikollu jnewwel wiċċu għad-daqqiet ta' ħarta ta' kittieba b'moħħ qasir. Kull min iħarbex erba' kelmiet bil-Malti, 'jrid l-isem u l-ġieħ ta' kittieb; kull min jikteb żewġ versi ħziena, jrid l-isem u l-ġieħ ta' poeta, u miskin hu min jitniffes u jgħid kelma waħda biss li ma tkunx taħraq b'tifħir fieragħ u giddieb. Jekk il-ktieb, li jidhöl go l-għarbiel tal-kritika, jaħsel ikun xi ħajja ta' qaddis, jew xi ktieb ta' tagħlim reliġjuż, iġhidu li int trid tfixkel it-tixrid tal-qari tajjeb; jekk ikun ktieb miktub minn xi qassis, tisma' min iġhidlek li int ma tħobbx il-qassisin; jekk min jagħmel il-kritika jkun qassis, dawk li jfittxu x-xagħra fil-għaġina (u ma jarawx zokk ta' sigra) iġhidu li dan hu nuqqas ta' mħabba lejn għajrna. U fuq kollox aktarx li tisma' dejjem din il-għanja: min jagħmel il-kritika hu kburi u għajjur, għax jaħseb li ma hawn hadd bħalu u jrid li ma jkun hemm hadd bħalu u jgħir għal kull min jaf jikteb kelmtejn.

Dan kollu nafuh mill-esperjenza tagħna, u għalhekk hadd ma jista' jmerina. Marda qalila ta' poplu li għadu mhux imwieled għal ħajja letterarja. Imma ma tbeżza-għniex. Biex infejjuha, ma nistmellux u la li nqiegħdu l-ħadida tikwi fuq il-ġerħa u lanqas li naqtgħu laħam ħazin jew nisqu duwa morra. Ha jibki l-marid kemm irid, izda wara, meta jfiq, jizzihajr lit-tabib li fejjqu.

Il-kritika letterarja, biex iddawwal it-triq tal-kitba, jaħtiëg li tkun mibnija fuq dawn is-sisien :

1. Il-kritika għandha tikkxef u turi t-tajjeb u l-ħażin, it-tajjeb biex nimxu miegħu u l-ħażin biex nitbiegħdu minnu. Aktarx li ma hawnx kittieb wieħed, tajjeb kemm hu tajjeb, li ma ssiblax xi żelluma zghira, jew ħażin kemm hu ħażin, li ma ssiblax xi ħaġa tajba. Għalhekk ikun jonqos mill-ħaqq il-kritiku li jfahħar kollox, jew ifahħar biss bla ma jsemmi n-nuqqasijiet, jew inkella jmaqdar bla ma jsemmi t-tajjeb,

2. Il-kritika għandha tħares lejn il-kitba u mhux lejn il-kittieb. Kien min kien il-kittieb, magħruf jew le, mweggħah jew le, ħabib jew le, ix-xogħol tal-kritika għandu jkun dejjem xorta waħda: dejjem għarbiel wieħed li jagħżel l-istess nuqqasijiet; dejjem għajn waħda li tifi l-istess għiltijiet; dejjem mizien wieħed li jżen l-istess ħitijiet. Jekk infahħru l-kittieb, infahħruh imħabba xogħlu u mhux għax ħabib tagħna, jew għax persuna magħrufa, mweggħa, li rridu minnha; u jekk inmaqdruh jew insawwtuh, inqisu li ma noħorgux barra mit-triq billi nħarsu lejn il-persuna aktar milli lejn il-ktieb. Tifħir kemm hu xieraq, u kxif ta' nuqqasijiet bil-qjies, b'fehma tajba u bi ħberija ma' kullhadd.

3. Meta kittieb ikollu fehma li ma taqbelx mal-fehma tal-kritiku, jekk din il-fehma tista' tinzamm, il-kritiku ma għandu l-ebda jedd idawwar il-kittieb għall-fehma tiegħu. Għandu biss juri l-għala ma jaqbelx mal-kittieb, juri liema jidhirlu li hu l-aħjar, u jħalli 'l kullhadd b'raġh f'idejh jimxi ma' min irid.

Fuq dawn is-sisien jidhri li nistgħu nibnu kritika tajba, li tolqot bla ma tweggħa 'l ħadd, li tneħħi l-fehmiet ħżiena ta' mħuħ dgħajfa u ddawwal it-triq tal-kitba. Nifhmaha tajjeb; bla kritika ma nimxux 'il quddiem; jekk irridu li l-kitba tal-Malti toġħla fil-għieh, naqbz u nitkel-lmu bla mistħija u bla biża' fuq kull ktieb li johrog u orazznu s-sefqa ta' wiçç ta' dawk il-kittieba li bit-tħarbi

tagħhom qegħdin jitfgħu l-ikrah għajb fuq il-kitba tal-Malti. L-imghoddi għadda; il-lum twelidna għal hajja ġdida, hajja letterarja, hajja li tgħollina u ddaqqasna ma' ġnus oħra. Għalhekk ninzġhu l-fehmiet qodma, u nifftu għajnejna għad-dawl tal-ġmiel li jiddi fil-letteratura.

MARIJA

Taf, helwa Marija,
Bid-dieqa ta' mħabba ġo fija ?

Dik ħarstek kburija
Tweggagħni, Marija :
Int risqi, int hemmi.

Tgħidha l-poēzija,
O helwa Marija,
Il-bikja qawwija
Li tokrob ġo demmi.

Taf, helwa Marija,
B'did-dieqa ta' mħabba ġo fija ?

ĠUZÊ CHETCUTI.

ŻEWĠ IMPERI

Kien għadu kemm għalaq tletin sena. Il-ħajja kienet tid-hirlu kollha tlellix u dija, kollha xewqat u tama. Izda dik il-ħabta kien hemm bħal tqanqila kbira f'pajjiżu. Kienet sejra ssir gwerrama' art oħra bil-wisq akbar minn tiegħu. Gensu ried jikber, ried jimraħ, ried ikollu artijiet akbar fejn iġiħ. U l-qlub kienu mqanqila u l-uċuħ ħomor bil-qilla. Imbagħad, darba waħda fil-għaxija, sab ruħu ġo misraħ mimli nies li kienu jisimgħu l-kelma ta' bniedem li kienet tqajjem u tħegġeg il-qlub. Kien hemm kontijiet qodma x'jiħħallsu, kien hemm tebgħa qadima li kien jinħtieġ tithassar meta eluf ta' żgħażaġħ bħalu sfaw meqruda għal kollox f'dika l-art imbiegħda. Dak il-ħin ra l-folla ċċapċap, tgħaqqad il-ponnijiet u xxejjer il-bnadar bil-lwien ta' pajjiżu; u ħass qalbu tingħafas u d-demmm kollu tal-vini tiegħu tielagħ għal rasu. Imbagħad huwa wkoll xejjer idejħ, għaqqad il-ponnijiet u għajjat mal-folla. Il-ħegġa kollha ta' żgħożitu ħassha dak il-ħin tmexxiħ għal xi mkien li ma kienx jaf fejn qalb dik il-ħamba u tmewwiġ qawwi tan-nies. Għaliex ma kellux jitlaq huwa ukoll għall-gwerra? Għaliex ma kellux jagħti ħajtu għal pajjiżu kif tawha mijiet ta' żgħażaġħ qablu, kif eluf ta' oħrajn kienu sejrjn jagħtuha issa?

Għadda dak il-lejl bla ma qagħad jaħseb ħafna. Imbagħad filgħodu, ġera għal wara bieb ta' palazz kbir, minsuħ f'nofs ta' pjazza, daħal ġewwa, u wara li fetħulu bieb ċkejken, sab ruħu quddiem uffiċjal jikteb fuq mejda ħadra.

- Inti trid tmur minn rajk għall-gwerra? staqsieh l-uffiċjal.

--Iva, wieġeb iż-żagħżuġħ fil waqt li talla' 'l fuq it-troffa tax-xagħar li kienet niżlitlu fuq ġbinu. Imbagħad ta l-aħħar tis-lima lil ommu, lil missieru, lil ħutu u fl-aħħarnett lit-tfajla samranija li lilha kien ħalef imħabba ta' dejjem f'kemm il-lejla ta' żgħożitu. Wara li taha l-aħħar bewsa fuq ġbinha u rassha l-aħħar darba ma' qalbu, wegħedha li l-ebda qawwa ma tista' tifirdu minnha u tħassar il-ħolma sbejħa li ħolmu f'żgħożithom Imbagħad telaq għal għonq it-triq. Tala' fuq vapuri u ferroviji u ra kemm il-pajjiż quddiemu. Sa fl-aħħar qalulu li wasal għal fejn kien imsejjah. Sab li kienet art ħiemda u maħruqa bix-xemx, art ta' kobor bla tarf. F'dik l-art żmien ilu mijiet ta' żgħażaġħ bħalu kienu tqabdu u ħallew ħajjithom. X'kien sejjer isir issa minnu?

Wasal l-ewwel jum tat-taqbida; ġera ġo widien, stkenn wara hitan, tala' ma' muntanji stahba ġo gherien. Kemm il-darba ra l-mewt ma' ġenbu u kemm il-darba hēlisha bis-sliema. Izda darba waħida kien fil-ġhaxija, fil-waqt li kien qiegħed jixref bil-ġhaqal minn wara blata biex jistharreġ iċ-ċaqliq tal-ġhadu, minn fuq ġholja quddiemu, tiġi balla, tispara, u tinfetaħ biħal stilla ġo wiċċu.

* * *

Meta ġie f'sessih sab ruħu ġo sptar fuq sodda nadifa u ċkejna. Ma' ġenbu lemaħ il-wiċċ twajjeb ta' soru li kien qiegħed jidħaklu bil-flewwa. Kif int issa?—staqsietu s-soru kollha mħabba; izda ż-żagħżuġ ma wegibx ġhax wiċċu kien ġhadu marsus ġol-faxxi. Il-jum li fih t-tabib hēlsu minn kull xkiel u qallu li ma jdumx ma jkun id-dar imlielu qalbu bil-hena. Izda ftit wara ra wċuħ jieqfu quddiemu, jiskantaw, jaħharbu bil-ġirja u u jpespsu xi haġa bejniethom. Hu kien ġhadu ma jistax jifhem. U wasal il-jum mixtieq li fih raġa' ra 'l pajjiżu. Huwa ġera ġħal wara l-bieb tad-dar u hābbat bis-saħħa. Il-bieb infetaħ. Kienet ommu. Iz-żagħżuġ jġri biex iġħannaqha u jbusha. Din tieqaf tħares lejħ mibluħa, tġħajjat ġħajta kbira u mbaġħad tin-xeħet il-art mitlufa. Hawnhekk hēsieb tal-biża' jixġhel bħal berqa ġo moħħu. Huwa jitla bla nifs it-taraġ tad-dar, jiftaħ il-bibien tal-kmamar u jġri ġħal quddiem mera kbira li kellhom f'waħida minnhom. Hawnhekk huwa wkoll iġħajjat ġħajta kbira. Issa kien fehem kollox. Id-dehra ta' wiċċu mħassar u msewwi minn id it-tobba kienet tqazzeż u tbażza'; huwa kien jixbah aktar lill-bhejjem milli lill-bnedmin. Huwa kien sar l-ġħaġeb, il mostru ta pajjiżu. Dak il-ħin sewwa sama' ġħajjat qawwi ġej minn barra: kienet il-folla tiġri mat-trieqat ferħana ġħaliex pajjiżu kien sar imperu. U ried kieku johroġ barra, jerġa jithallat mal-folla u jisħet quddiem kullhadd il-ġwerra u l-bnedmin li hōlquha. Jisħet lil dawk il-ħarbiexa tal-pinna li taħt l-isem ta' patrijottizmu jixħtu mijiet ta' żġħażagħ fir-rwiefen tal-mewt u ta' dwejjaq ġħal dejjem. Imma kien jaħ kemm hu qalil teħodha kontra taġħlim u drawwiet qodma fid-dinja. Fuq kollox huwa kien bniedem wieħed u l-bnedmin kienu haħna. Huma setġħu jsejħulu vili, ipokrita, egoista u mitt isem ieħor li taf toħloq ir-raġuni maġħtuba tal-bniedem; huwa ma setax iġħid hēlif kelma waħida: ajma! Huma kellhom ir-raġunijiet tal-filosofi u l-kliem sabiħ tal-poeti: huwa ma setax juri hēlif it-tbatija tieġħu. Dak il-ħin ftakar fit-tfaħja samraniya tieġħu u raha miexja mistrieħa ma' dirġħajn ta' tfajjel mitlufa f'taħdita sabiħa ta' mħabba. X'kien ġħad fadallu jaġħmel izjed fid-dinja? Xejn hēlif joqġħod fis-

skiet ta' kamartu jgarrab salibu bis-sabar. Huwa kien ghen biex jitwaqqaf imperu imma kien qered l-imperu ta' hajtu, l-imperu ta' zghozitu bis-seher u l-gmiel kollu li hemm f'din il-kelma; kien nizel minn fuq it-tron ta' sbuhija u tjassar minn rajh g'ewwa fiabs ta' tbatija u dwejjajq ghal dejjem.

Izda ghaliex ma kellux imut huwa fil-gwerra? Kieku bhil issa x-xbiha tieghu qiegħida fil-gazzetti u ismu mnizzel ma' dawk ta'-qalbenin. Izda dak li ma sarx dak inhar jista' jsir issa; ghall-hsieb tal-mewt il-wicċ taż-żagħżuġh jithenna. Dik it-tieqa miftuħa li tagħti għat-triq kienet tista' taqdih wisq tajjeb; isfel kien hemm dalma u fiemda. Jinxeñet minn hemm, jintelaq go dak il-beraħ sewdieni u jistrieħ għal dejjem! U diġa kien għamel l-ewwel pass. Izda dak il-ħin id-demmm ta' zghozitu qajjem bhil rewwixta kontra tieghu. Huwa kien għadu jiftakar, kien għadu jixtieq, kien għadu jħobb u dawn it-tliet setgħat tar-ruħ fiasshom jorbtuh bhil seher mal-fajja. Kien jinħtieg li huwa jgħix. Iva jgħix bit-tifkira ta' dak kollu sabiħ li għadda minn fuqu, bid-dehra ta' l-uċuħ maħbuba li fiabb. Huwa kien wiret ruħ kbira wisq u sabiħa biex ineħħi hajtu b'idejh.

Sadattant il-lejl kien daħal gmielu u kollox madwaru nsatar fid-dlam u fis-skiet. Iz-żagħżuġh, bla ma jaf x'għandu jagħmel, fetaħ kexxun ċkejken ġibed minnu żewġ medalji, waħda tad-deheb u l-oħra fal-fidda u hemiżhom fuq sidru. Dawk kienu l-ħlas tas-sagrifiċċju tieghu. Izda hu kien għadu fid-dinja u d-dinja kienet għadha temmen fihom. Bihom fuq sidru ż-żagħżuġh beda jimxi minn naħa għal oħra tal-kamra; ħa gost iħosshom idoqqu fuq sidru. Sakemm riġtejh ma felħux iżjed u fuq fuqbejh fiass toqol ta' għejja kbira. Iz-żagħżuġh nxeñet fuq is-sodda u ma tħarrikkx iżjed.

Iz-żagħżuġh mostru bennej ta' l-imperu kien rieqed!

Għawdex

GORĠ PISANI

Alla farag il-Bniedem

Fit-toroq imweghira tad-dinja bid-dwejjaq
 u n-niket kbar taghha, mort nixhet il-hsieb
 u nilmah tliet ishma ge fiha, trid tfejjaq
 lil qalba—fil-ghana, fil-gieħ u fil-hbieb....

X'int tfittex, ja hija... x'int kiebi tiggerra
 mad-dinja, tittallab il-farag bieb-bieb?!
 Mulejna biss jista' jbegħidilna dil-gwerra
 ta' dwejjaq li wassal lil-ruħna fi ħrieb.

Hu waħdu jsabbarna u dlonk lilna jisber,
 Hu biss isikkitna mill-biki u mil-lfieq!
 u min għandu l-ħila, tul minkeb biss jikber,
 mill-mewt jarga' għall-ħajja jekk jimrau ifieq?!

Bix-xemx min isaħħan lid-dinja? mhux Alla
 li jxabba' bix-xita, li jgħajjex kull ħaġa?
 Il-qilla tal-baħar irażżan u jtalla'
 il-qoton fl-egħlieqi u s-suf fuq n-nagħġa?

Mhux Hu jsebbah l-għodwa! mhux Hu l-gilju jkabbar
 u l-iċken għasafar ma jħalli bil-guħ!?...
 kemm iżjed fik jaħseb jekk int le titkabbar!
 li tiegħu int xbiha, għax żejnek bir-ruħ!!

* * *

Lilek mela Gesù Sidi,
 illi l-fidi
 għoġbok fija ssawwab! Tini
 Ruħ-il-Qodos ġewwa fija,
 biex fin-niket u fid-djieqa
 minn din-nieqa
 ta' tigris, jista' jqawwini.

Deh, mil-lum inwiegħdek jiena
 biex kull ħniena
 naqla u farag f'qalbi ngarrab
 fuq l-artal lilek inqim
 fit-tqarbin
 u qatt minnu, qatt ma nwarrab.

U JEKK MA TIDH AKX.....

Max Beerbohm, fil-kitba tiegħu dwar il-hena tad-daħk, igħid..... tajjeb, igħid bosta xorti li bħal issa ħarbu minn moħħi bħal ma jaħrab żiemel imnaffar. Il-ħtiġa li jiena ma għadnix niftakar ħsieb wiehed minn dik il-kitba, hija jew ta' Max Beerbohm li jiffilosofizza bosta u ftit tiftakru, jew tiegħi... għax moħħi ma jerfax. Inħallu (la darba nsej-nieh, xi trid tagħmel!) lil Max Beerbohm rieqed qalb il-kotba; u 'l moħħi, wara tindifa minn ħsebijiet tqal u mħawwda, nqabbduh triq oħra, iżjed ħafifa, iżjed watja.

Xi ħames jew sitt snin ilu jien sibt ruħi, ferrieħi għalkemm waħdi, f'nofs trejqa minn fejn, jekk nitfa' l-ħarsa l-ura, nilmaħni tfajjel bil-ħlewwa ta' erbatax-il-sena, u jekk, min-naħa l-oħra, nħares il-quddiem narani zagħżuġ bis-saħħa ta' għoxrin. Ngħiduh bejnietna jien ħsibt illi l-logħob, id-daħk, u l-gmiel tat-tfulija, meta nikber u nsir zagħżuġ, ser jizdied b'ħajja ta' ferħ u ta' mitt hena ieħor. Ma hemmx għalfejn ingħid li, meta jien dħalt fil-qasam ta' ż-żgħażaġh bħali, ma sibt dak li kont ħsibt. Id-dinja hekk sejra: tidħak bil-bniedem.

Izda hemm tajjeb illi jekk id-dinja tidħak bina, aħna nidħku bid-dinja. Kull min iħares fil-mera tas-seklu għoxrin, ma jarax ħlief uċuh jiċċarrtu u jidħku. Seklu tad-daħk!

Id-daħk huwa xbieha sħiħa tal-qalb. Kieku kelli nkun imgiegħel biex inxebbah id-daħk, kont kieku, bla ma naħsibha wisq, inxebbh u lil maskra. Taħt dik il-maskra ta' daħk il-bniedem jaħbi dak li għandu f'qalbu, l-istess bħall-baħar, il-wieċ sabiħ u sieket imma mqanqal minn gewwa.

Jien inħobb (għax biex tkunu tafuh, qalbi bħal ta' kulħadd miftuħa għall-imħabba) kull meta nsib ħin ħieles, nitlaqha daqqa waħdi, u daqqa ma' xi ħabib, fejn il-ħajja ma gġennix bid-diwi tal-għajjat, u noqgħod inħares mistaġġeb lejn l-imħalliet ta' kwiekeb li bħal ħafna għajnejn ferħana jidħku fis-sema, jew lejn is-siġar imriegħda minn fejn jitla' fuqani magħsfar ta' tpepisp helu. Dak in-nhar kont waħdi: is-sema kien sħaba waħda; ix-xita tistħajjilha mdendla. Meta f'ħin wiehed nisma' għajja mill-moġħdija li taqbad mat-triq li kont għaddej minnha jien, bħal dahka twila u mimlija. Dik id-daħka jidhirli kont nafha. U f'moħħi bdiet bħal taq-liba ta' ħsebijiet. Aħseb u għib min jaħseb, fl-aħħar ftakart ċik id-daħka ta' min kienet. Kienet ta' wiehed li xellifhom il-ħamsin, u snien u li donnhom xebgħu joqogħdu go ħalqu jisimgħu dak id-daħk imqanżah bdew, waħda wara l-oħra,

jingħażlu minn xulxin, u jmorru jikru band'oħra. Ngħiduha kif inhi dawk is-snien darba stħajjlthom qatgħa aħwa miġbura f'imkien wieħed imma, issa jiksruha fuq ħaġa, u issa ma jiftehmux fuq nitfa ta' ħaġ'oħra, bdew jinfirdu, u jaqbdu x-xogħol għal rashom. Dak il-bniedem, li min jaf kemm għadu jżommha, wiċċu dejjem frisk u daħkani, ma ħamelx jara ħalqu bla snien, u xtara oħrajn godda, isbaħ, milli kellu, u aktar marsusa. Kif rajtu quddiemi, snienu jaqtgħu bil-bjuda tagħhom f'dak id-dlam, traku għaddew minn ħsiebi l-versi tal-poeta malti, Dun Karm:

Tidħak bla bżonn, għax għandek snienek bojjod
 Li donnhom alabastru taħt il-qroll;
 U ngħidlek li tassew ma fihomx nikta;
 La mferrqa, la marsusa; sbieħ ilkoll.
 Izda għidli: fadallek xi tifikira
 Li darba f'nofs in-nhar (kien il-ħarifa)
 Iltqajna t-tnejn bla snien għand E. Lapira?

Hemm daħk qarrieqi kif ġa rajna. Izda mhux biss: hemm daħk ieħor ferrieħi li jinfirex mill-qalb u jferraħ il-ħaddejn bħalma d-dawl tax-xemx ħanina jsebbah, idawwal u jimla bil-ħajja firxa ta' art jew raba. Kif id-dawl jinxteħet fuq kull biċċa art, niexfa jew mistagħdra, wietja jew imħattba, hekk id-daħk, sieħeb is-safa tal-qalb, jidher fuq kull wiċċ, sabiħ jew mhux, niexef jew mimli. Aħjar daħka bil-qalb minn mija ta' bilfors. Daħka timliek bil-faraġ u ttawwal għomrok. "U jekk ma tidħakx", niftakar li qalli wieħed li kemm ili nafu qatt ma rajtu nitfa waħda bil-buri, "jekk ma tidħakx x'hawn aktar x'tagħmel fid-dinja? tibki? tiġġieled? tgħid fuq in-nies? Ha, haa, haaaj! Jien dak il-flien qatt ma kelli demm miegħu: il-ħaġa waħdiena li kienet iżżommni fejnu kienet dik id-daħka tiegħu għal xejn b'xejn.

Is-saltna tad-daħk titqassam f'kemm-il-biċċa. Hemm daħk sabiħ li jimla ruħek bil-hena bħal dak tat-tfal ċkejknin li jilagħbu u jiggieldu, u ħin wara, b'dik it-tbissima tagħhom tat-tfulija, jerggħu ħbieb, miftehma bħal aħwa. Hemm daħk ieħor li l-aktar fuq l-uċuh tax-xbejbiet: daqsxejn ta' tikmiza helwa fuq il-wiċċ imma li għandha saħħa tidrob il-qalb u tgħaqqad zgħażaġh bil-imħabba. Hemm kotra ta' daħk ieħor li johroġ id-dmugħ mill-għajnejn, daħk li jgennek, daħk li jqabbżek bil-ferħ, daħk li tħossu jbaqbaq b'qawwa minn ġo fik u ma tistax iżżommu. Imma l-aktar li ssib, tkun fejn tkun, ġo misraħ nhar ta' btala, fi triq maħnuqa bin-nies, jew f'medda baħar fis-sajf, huwa daħk kiesaħ u biered li donnu mqieghed fuq il-wiċċ mhux mill-id tan-natura izda minn xi id imħarrġa ta' pittur, mgħallem fis-sengħa ta'

kif iqiegħed id-daħka fuq ħaddejn midbiela. Ix-xbejbiet huma l-magni li l-aktar iħaddmu u jinqdew b'dan id-daħk.... kiesaħ. Id-daħka għandha mill-weraq li jimla s-siġar bil-ħidura u l-gmiel. Tneħhi l-weraq ħodor u s-siġra tidher għerja u siekta. Tneħhilha d-daħka u x-xbejba tidher fil-kruha u fl-imqata kollha tagħha: ħaddejn bla saħħa, għajnejn musfara.

Id-daħka tar-raġel hi xorta oħra. Meta jidħak ir-raġel, għid li dik id-daħka ħierġa mill-qalb. Għax hi liġi tan-natura li qabdet sħiħ ma' ruħu li mhux la kemm tħallih jidħak ħlief meta jħoss li għandu jidħak. Jekk ġo fih qed iħoss il-bikja ta' ruħ marida, id-daħka li tfigg fuq wiċċu bħad-dawl imċajpar ta' xemx bejn is-sħab, tkun daħka mbikkija. Jekk min-naħa l-oħra, ġo fih iqabdbu għeruqhom ix-xtieli mwarra ta' hena qawwija, tismagħha dik id-daħka tidwi minn banda għal banda, daħka ferrieħa; u, bħalkieku b'seħer, tħossok int ukoll ferħan bil-ferħ ta' dak il-bniedem ħieni. Imma r-raġel imqar fl-eqqel qilla tiegħu jidħak ukoll—daħka qalila.

Ma nafx jekk kienx Boswell li sejjah id-daħka "a good-humoured growl". Xi drabi, l-aktar fis-skiet qabri ta' dejr kbir, id-daħk jirbombja u jagħmel il-ħoss tal-inbiħ u l-għajjat ta' klieb imweggħia. Daqqiet id-daħk isawwar il-ħoss bħal ta' ċuqlajti mħabbta bil-għaġla, u xi drabi jkun jixbah 'il biki. Jien naf wieħed li meta jidħak, taħsbu qed jibki: jagħlaq għajnejh it-tnejn, jogħrokhom bil-keffa ta' idejh, u d-dmugħ igelben u jimla wiċċu. Oħrajn jidħku, u lehenhom ma tagħrafux mil-ilħna tal-fidda ta' qniepen zġħar, jew mill-mewġ ħafif li jmelles il-blat. Jista' jkun hemm daħk werzieqi, irqiq, oħxon, sieket, kiesaħ, biered, faħħari, ferrieħi, mbikki, fieragħ, mistħi, imdejjaq, imfawwar b'uġiġħ il-qalb!

Jien għandi ħabib: l-hena tiegħi meta nkun fejnu għax, sew jekk inkun bihom, sew jekk ma nkunx, dejjem jaqlagħli xi ħlieqa li ddaħħakni. Għandi kotra ta' ħbieb oħra, u nibqa' nafħulhom tul ħajti għad-daħk li għaġluni nidħak. Kieku għada filgħodu kull ħabib, bil-jedd kollu, jibgħat iġħidli x'għandi tih ta' kemm-il darba tajjarli d-dwejjaq u n-niket, jiena zgur illi lejn ħadd ma jien midjun aktar milli jien lejn Temi Zammit. Jewilla ma jaqsmux bid-daħk il-praspar u l-moħħ lura ta' karattri maħluqa fil-ħsieb ħaj ta' Temi? Issur Ang, bniedem bla sabar kemm tridu, jtilgħulu f'radda ta' salib, u jbidel ħsebijiet daqs kemm ibiddel irkejjen fejn jistudja, huwa karattru maqluġ hekk tajjed li jġiegħlek tidħak bid-dwejjaq tiegħu. U Pupull? Pupull ma tgħidx minn fejn jaqlagħhom il-praspar. Dejjem b'xi waħda minn tiegħu. Jindaħal fejn ma jesgħux, u jmidd idu għal kull ma jara l'għajnejh. Tidħak bil-qalb int u taqra r-rebħa ta' Pupull għax ifakkrek f'bosta nies tal-midħla tiegħek li minn għalihom sa jagħmlu xi waħda kbira, u ma joħroġux ħlief b'xi bluħa

li tqabbad uġiġ ta' zaqq bid-daħk. U karattri—karattri li jdaħħku, miġbura minn fost in-nies li tgħix madwarek? Temi għandu hemel.

U xi trid tagħmel jekk ma tidħakx? Chamfort qal "huma jiem moħlija meta wiehed ma jidħakx". Mhux ta' min jaħli, u jqatta' ħajtu, fit-taqtigħ il-qalb. Daħk il-lum issib kull fejn iddawwar għajnejk. Jekk tgħarrex fil-ħajja ta' kuljum ma tilmaħx ħlief nies li jdaħħkuk... bis-serjeta' tagħhom. Darba, fuq mejda. inkunu jien u zewġt iħbieb, wiehed minn-hom ireden u jmaqdaril-ħajja li sawwtit, l-iehor sikwit jidħak. Jidħak għax, kif qal hu, il-ħajja trid tagħraf tidħak biha int, qabel tidħak bik hi. Imma, inżid jien, mhux la kemm tidħak jekk ma tkunx minnek! Id-daħk, bħal poëta, jitwieled u ma jsirx. Jekk ma jkunx maħdum fuq l-inkwina tal-qalb, ikun fieragħ u bla ħajja. Id-daħk fih in-nifsu għandu jkun fih ix-xbieha tal-hena li tidħak f'sider dak li jkun, u tifrex il-ferħ madwarha. Id-daħk u d-dawl nistħajjilhom ħaga waħda, meta jinħolqu, jferrihu kullimkien, isawwbu l-ħlewwa f'kull ruħ, u jqajmu l-ħajja f'kulħadd. Imbagħad fl-aħħar mill-aħħar ma għandniex ninsew illi s-sena 1936 hi ċ-ċentenarju tal-*Pickwick Papers*.

GUZÈ CHETCUTI.

FL-EWWEL TQARBINA

JUM IL-FERĦ TAT-TFAL ĊKEJKNIN

Wergat il-wiza liċ-ċkejken Martinu.

Dehra ta' l-għageb rajt da' l-għodu kmieni
 Fil-waqt li d-dinja mkebbba
 Kienet fid-dlamijiet; wil-fewġa kiesħa
 Ix-xoqq il-għadam,
 L-għasafar riegda u jpetptu l-kewkbiet.
 Il-maqdes t'Alla mimli dwal u dija
 Rajtu ferrieħi,
 Mimli bit-tfal ċkejknin:
 Tfal jistennew li jiġi Ġesù fihom
 Għall-ewwel darba,
 Biex Miegħu jingħaqdu, u jagħmilhom henjin.
 U smajthom ileħħnu
 Flimkien bil-qalb, u jgħidu:

O Gesù Helu Int sa tiġi fina,
 Għall-ewwel darba.
 Qalbna nadifa u bil-grazzja mzejna:
 Ejja O Gesù Helu, ejja fina:

U Gesù għaraf l-ilhna tal-ħrief Tiegħu
 U traku li fil-waqt li l-bniedem t'Alla
 Fuq il-midbaħ ta' l-imħabba
 Għolla 'l fuq għajnejh u tenna,
 Fuq frott il-qamħa u l-għenba:
 "Dan huwa ġismi. Dan id-demmm minn tiegħi".
 Dak il-ħin Gesù niżel wix-Xemx fid-dinja dehret,
 U dawwlet u qajjmet,
 U saħħnet il-ħlejjaq; oh x'għageb:
 Il-ħobż baqa' li kien fid-daqs biss,
 U f'dawk li jmorru miegħu(1). Tbidlet is-sustanza.
 It-tfal ċkejknin bdew jersqu
 Biex Kristu jidhol fihom,
 F'dak il-ħin smajthom!
 Jien sgur li smajthom l-ilhna sbieħ moħbija
 Ta' dawk li m'għandhomx kobor, w'inqas wisagħ jiehdu,
 U bdew isebbħu u jkabbru l'Alla ħaj u jgħidu:
 "Int il-bidu ta' kull maħluq, Int it-tmiem tiegħu
 Dawk ta' bla dehen jobduk mingħajr ma jafu,
 Int tinsab f'dawk li jgħixu u f'dawk li jistgħu jgħixu
 F'ħin wieħed u kullimkien.
 Int Lilek in-Nifsek l-ewwel ma tagħraf
 U Fik in-Nifsek tara l-ħlejjaq kollha,
 Int l-Imħabba, id-Dawl, is-Sebħ w'il-Kobor"
 U fil-waqt li d-dija mljet,
 Mliet ir-rkejjen kollha; U mis-sema
 Tal-balzmu x-xita niżlet,
 Rajthom:
 Jien sgur li rajthom ic-ċkejknin jinbidlu,
 Jinbidlu u jixegħlu, u jinħbew fid-dija
 U qalbhom tfawwar:
 Xmara ta' deheb maħlul.
 W'għajn qatt ma' rât, u widna le ma semgħet,
 W'inqas qalb qatt ħasset, dak li ħassejt jiena,
 W'intlift: intlift fil-kobor t'Alla.

KR. VELLA HABER.

(1) Fid-daqs u l-aċċidenti l-oħra: lewn, toghma u oħrajn.

TAQSIM IX-XOGHOL

U L-MIXI EKONOMKU

Mitt sena ilu l-kotra kienet għal xi tliet darbiet ifqar milli hi llum. Kif staghniyet id-dinja?— Staghniyet id-dinja billi issa dak li jagħti għoġba, dak li jmur għal ġidna, dak kollu ta' htieġa għal haġġitna nistgħu ngibuh b'inqas hidma, b'anqas ħala ta' saħħa u żmien : nisel kollu ta' żjeda fil-ħila industrjali. Twegiba aħjar, għax aktar tmiss l-għerq, hi li staghnejna għax il-bniedem mexa 'l quddiem f'dak li hu tqas-sim tax-xoġhol, mhaffef bil-miġja ta' l-għerf tekniku u riqma fil-hidma.

Niġu ngħożzu dan it-taqsim mita nagħtu daqqa ta' għajn lejn haddiem taż-Żmien Fustani. Xoġħu ma' tul is-sena kien tabilhaqq mħallat, għax kellu jaħseb sa l-anqas haġa. U għalhekk għalkemm kien jaf hafna hwejjeġ ma kien jaf xejn sewwa, u mhux darba biss kellu jgħaddi mingħajr dak li għalkemm ta' htieġa ma setáx jagħmel jew jikseb minn gartu.

La kienet din ir-riqma merfugħa għaž-żmienijiet tan-nofs biss. Tnikkret fir-Russja sas-seklu għoxrin. Izda xejn ma kienet timxi sewwa, għax kemm kien jista' jsir jaf rahħal fuq it-torbija tal-bhejjem, mita kien hekk midhi bi bżonnijiet oħra? Kif seta' jsir nissieġ mehjiel jekk hu kien jinseg' biss għal ta' daru? Imma ma' kull żjeda fit-taqsim tax-xoġhol il-heffa kibret u hekk iżjed seta' jinħadem ma' tul żmien wieħed u ma' l-istess tqanżiħa. Mita l-haddiem tā ruħu għall-għażil biss jew għall-insiġ' biss, mita l-bidwi tah għall-qmuħ, jew għall-bhejjem jew għas-suf' biss, infethet it-triq għaž-żjeda fit-tagħmil. Għax it-taqsim u r-reggħa jhaffu x-xoġhol.

Iż-żjeda fil-ħila ta' l-iwħud, kienet l-ewwel nisel ta' dak il-ħsieb li trabba fil-bniedem tat-taqsim fix-xoġhol.—Hemm Bidu fil-bniedem li jressqu lejn it-Tajjeb sew tal-ġisem kemm ukoll tar-ruħ. Dan il-Bidu kien li nebbah l-ewwel darba f'moħħna l-idija kif nistgħu nżidu ħiltna billi naqsmu x-xoġhol

bejnietna, kullhadd jieħu dik il-biċċa li tgħodd għalih l-iktar. Iżda, kif għidna, ma waqafniex fit-taqsim. Graw żewġ hwejjeg oħra. L-ewwel, it-taqsim tax-xoghlijiet gieb miegħu d-dhul tal-makni u ta' rqim ġdid.

Għax la darba t-tiswir ta' oġġett huwa mxerred f'għadd ta' biċċiet ta' xoghol żgħir u mheffin, id-dhul tal-makni jigi minnu. Jekk fl-industrja taż-żraben it-taqsim wasal sa' dik l-irquqija li għadd ta' haddiema ma jagħmlu xejn hlief jaqtgħu t-tkaken, id-dhul ta' makna għal qtigh ta' tkaken jidher ta' qligh lil min ixiegħel. Il-makni mill-banda tagħhom igibu magħhom rqim ġdid, u tħaddim ta' setgħa li kull ma jmur jikber. Hekk it-tikxif tas-Seklu tmintax fetaħ it-triq lil żjieda fit-tfittxija tal-ħadid. Għalhekk taqliba kbira fl-industrja tal-ħadid u hekk wasal il-forn ta' l-azzar. Dan it-tikxif qajjem ħtieġa kbira ta' setgħa, li giegħel Watt u dawk li ġew wrajh jagħmlu tagħhom u jħaddmu s-setgħa tal-fwar.

It-tieni, it-taqsim jigbor kull industrja f'xi nħawi wieħed Dana nafuh lil dak li l-pajjiżi jintgħazlu wieħed minn l-ieħor f'dak li hu ħabta għax-xoghol. Xi bnadi ta' Franza jistgħu jingħataw għall-ħdim ta' l-inbid, għax, jikber hemm l-għeneb. L-Ingliterra, il-Ġermanja u l-Amerka tajbin għall-industrji tista' tgħid kollha għax għandhom roħs fl-egħjun ta' setgħa u għax jistgħu mingħajr twegħir jiksbu materjal u jistgħu malajr imorru għas-swieq tagħhom.

Hekk naraw kif il-ħsieb tat-taqsim fix-xoghol qalleb ir-riqma ekonomka, mexxieha 'l quddiem, u għanna għax haffef il-ħedma u raħħas hekk dak kollu li sar biċċa mill-ħtieġa ta' ħajjitna.

FRED AMATO GAUCI.

IL-HRAFA TAL-MUNTUN

Missier kellu iben, u meta wasal biex iwelli sejjafilu u qallu:— Ibni isma' x'ser inghidlek: tlett twissijiet fejjieda inhallilek; zomhom u wettaqhom; jekk tinsiehom b'rasek idur. U beda:— Jekk tiżzewweg, lil martek turihiex x'tagħmel— bin in-nies la trabbix—u żbirr la tieġdu qatt bi ġbinek.

Għadda żmien-bi-żmien, ibnu żzewweg u kellu l-arbitlu tar-raba, ulied ma kellu qatt u dejjem bix-xewqa li jrabbi nitfa' ta' sabi!

Jum wieħed, wara l-għejja tax-xogħol, instabu jistrieħu huwa u martu għar-rwieħ, fuq xriek twil ma' ġenb il-bieb tas-setaħ tad-dar, għal-beraħ, fit-tifwiġ tal-fwieħa tal-ward wil-ħdura tal-egħlieqi tagħhom, u Sidor qalilha — “Ma nrab-bux daqsxeju ta' egħwejtaq?...” Wegħbitu:— “Ngħibu tifel mill-isptar u nrabbuh”. Hekk għamlu; għallmuh id-dutrina u meta tfarfar għamlulu l-grizma; Sidor kellu ħabib żbirr u qalghu parrinu. Għin... għint... parrin... filjozz... u ż-żmien għaddej.

Għodwa waħda ħareġ minn sbiħ ommu—jekk niddawwar ħsiebi tiegħu.... qallha lill-mara— hawn da'l-muntun begħtu lil Majsi ż-Żewwieli—karkru miegħu. Għal xi l-ħdax gie bi xkora fuq kitfu b'xi haġa ġe' fiha, kienet ras il-muntun. Qabad mġhażqa u baqa' dieħel l-għalqa bix-xkora, ħaffer ħofra u radamha ġet-trab.

Il-mara xammet li gox-xkora kellu xi xkiel; lemħet it-telliesa mēappsa bid-demm, iżjed imliet rasha; iżda ħietet fommha u ma qaltlux għajr—x'għandek hemm Sidor? Sidor tellaġħ sebgħu l-werrej fuq ħalqu, għasar xofftejh... bħalkieku... Istorni...

Dik is-sena kien naqas raġel u ma' nstabx min qatlu.

Għadda ftit taż-żmien u nqalgħalhom naqra tal-lewm bejniethom Sidor wil-mara, u hu fid-dagħdiegħa newlilha daqqa ta' ħarta bir-raġel... qabdet tnewwaħ u twaħwaħ... ħarġet fuq il-għatba tal-bieb ta' barra...—ma tridx, ewwilla, toqtolni kif għamilt ma' dak ir-raġel!.....

Sa filgħaxija, ir-raħal kien jaf bi ħgaru, li Sidor tlewem mal-mara u'l-kelma ta' Konċa, mart Sidor, dwiet sa ras-il-għajn; għax il-Krozza, qrint Kunċett, wasslitha inkiss-inkiss qabel siegħa—qarstet rasha fiċ-ċulqana, qalgħet qlugħha u rhetilha lejn il-għassa u erħilha tistaqsi għar-rajjes. Malli daħlet ħdejn is-surgent tal-għassa, rasha bdiet iddur biha,

xhin lemhet wara dahar is-Surgent, li kien fuq mejda jikteb, xebgħa xarbitelli mperrċa mal-ħajt—xwabel, mnanar, ħbula, bramel....

— Ommi... x'għandek xi tgħidli—qalilha s-surgent. Il-Krozza tat ħarsa mgħaġġla madwarha, ressqet iċ-ċulqana lejn geddumu u—kelma rasi u rasek, sinjur... dan u dan ma qalet il-fliena moqbejl... ma trid taħlef għal ħadd, sinjur, milli nara... ara ssemmini... u sa siegħa lejl, din l-aħbar wasslu-hielu xi żewġ pċielaq oħra.

L-għada filgħodu, ir-rajjes baġħat lil ġbin Sidor biex inew-wilulu l-għassa—Gawċi... kollox bis-sikta... tista tibagħtu quddiem, indukrah b'għajnejk.

—Tikk—tikk il-bieb....

—Min hemm ?

—Jien... ġbinek...

—X'hemm ġbin... x'inqala'?... idħol... iġbed l-ispaga... Gawċi ġibed l-ispaga u daħal. "X'għandna mill-ġdid, ġbin?"

"Hemm is-surgent irid ikellmek.... jekk ma nkunx jien, ikun ħaddieħor....

—Nigi... kebbes is-sefsiefa u telqu flimkien lejn il-għassa, kien hemm il-kaless jistenniehom. Rikbu huma u s-surgent u neżlin jitbandlu l-quddiem u l-ura fuq dan l-imbieriek ta' kaless lejn il-belt; niżlu quddiem il-qorti: huma u deħlin il-bieb, l-iżbirr għemeż lil tal-għassa, sieħbu, bħalkieku ried iġhidlu:— Hawn hu ġbini, dieħel għat-tabxa, biċċa deheb māstizz!!.....

Sidor, meta mistħarreg, baqa' dejjem sieket u jitbissem... għaġġeb lil kulħadd!!! Il-kawża kienet tidher geġja kon-trieh u billi dik il-ħabta nzerta ma kienx hemm min iġħallaq, i-Hakem tal-gżira ħareġ xandar ta' mitejn skud għal min irid jindaħal biex iġħallaq jekk ikun meħtieġ.

In-nies tar-raħal gegwigiġja waħda kulħadd iġħaġġibha:— "Ara l-min sa jgħallqu... u tafu min xela għalih!... Kemm kien jidher raġel fuq ir-rgiel... jien qatt ma smajtu jgħid jaħraq-dinek... xi għajn daħlitolhom!... kemm kienu jgħixu aannuna u għalenija!" U oħrajn:— "Min jitfa fil-borma jkun jaf x'fiha!..."

Bix-xandar tal-Hakem ma baqgħux ma semgħu wkoll ibnu wil-mara.

—"Afi, ma... jekk jolbrog joqtlok!... għad ma nqala' ħadd min inehħih"... u semmielha l-mitejn skud tal-proklama: jgħidlek "għall-flus toħla ommi!" Zied iġħidilha:— "Kollu wieħed... jiena immur ngħallqu!... mhux għall-flus... iżda m'għandix f'raşi li ma jnehħilekx ħajtek jekk jitolquh! Xi tgħid jomm?"

—“U mur ibni; xħin tiġbidlu l-ingassa, aġħlaq għajnejk, u qis li tigi bl-għoqda 'll-hawn! għax mitejn skud fihom kemxa u nġħaddu tlett snin bihom, b'rasna mistrieħa!... mur ibni, mur inkiteb...

L-Imħallef talab minn għomru sal-mewt.

—“U teġmuhielu bil-qajl lil Sidor, u widdbuh li jekk għandu fiex iqabba dufrejħ ifittex jiggranfa biex jeħles”.

—“Il-bojja se'r ikun l-iben li rabbejt”, — ziedu qalulu. Hawn Sidor faqqa' daħka!...

Din kont nistenna! Irrid inkellem lis-Sindku, qallhom, għax kollma ġara, nsigtu jien, biex nara jekk iseħħ dak li wissieni missieri qabel ma miet; u seħħ waħda b'waħda!... Zied iġħidilhom—“Tridux teħduni d-dar, biex taraw b'għajnejkom u tmissu b'idejkom in-nisġa ħarir u wtieqa li ħdimt biex nara l-wetqa ta' tlett twissijiet li ħalliel missieri qabel ma radd ruħu 'll-Mulej!

Dawk fetħu għajnejhom. “Isbaħ din!—wieġbuh. Il-ġlajka rikbet fuq kaless, u Sidor bil-qajd marbut ġo' jdejħ ma ġandarm, f'kaless ieħor, għal għand Kuncett. Meta waslu—“Għallgħalqa aħna; nieħdu mġħażqa maġħna.

ħaffru hawn—qallhom Sidor. ħaffru u nqalgħet ras iħ-wett!...

—“Dik kelli fix-xkora meta Konċa tieġħi staqsietni x'għanċi ġe t-tellies; u jien waqqaft sebgħi l-werrej fuq xofftejja biex bħal dak li qallu ndaħħilha frasha li tkasbart b'demm għajri b'għajb tieġħi in-nifsi u li rrid naħbi għommti!

In-nies tal-qorti baqgħu jħarsu lejn xulxin u mibluġħin fihom infuħom. Ir-Rajjes amar lil ġbin Sidor biex iħollulu bla telf ta' žmien il-felqa minn idu u l-għada kien meħlus.

Sidor wettaq it-twissijiet ta' missieru fuq l-iżbirr, fuq Konċa l-mara tieġħu, u fuq it-tifel li rabba b'ibnu u bin Alla.

Kemm tiswa t-twidiba tal-missier u tal-omm!

L-imwieżen tal-Qorti jridu jitgħabbru bis-sejġ tal-ħaqq u s-Sewwa.

META FRAR TILEF RASU

Moħtar lil Frar tas-sena 1936 li għadda bi bnazzi liema bħalu.

Dak inhar li għodu għodu kellu jiġi jżurni l-ħabib tiegħi sebħet ġurnata sabiħa kemm tista' tkun għalkemm kienet il-ġhoxrin ġurnata tat-tieni wieħed mit-tnax l-aħwa tas-sena. Billi Frar għandu fil-ħirejjet u l-qwieli tagħna l-laqam ta' fawwar, jien lil dax-xahar, tul il-ljeli keħnin u jcaqcuq bir-ragħad u s-sajjetti, min jaf kemm drabi ħlomtu ġorf kbir li jiflaħ fuq spallej il-btieti tal-ilma tas-sema kollu, jonkella ġorf imgeżwer f'kabbozza biex jilqa' l-bard, imħabbat ħafna mhux ħilief jaqla' l-maksar mill-kanali tat-tisqija, u jferragħ l-ilmiet issa fuq naħa issa fuq oħra u jxabba' r-raba' kollu u jfawwar il-ġwiebi. Minn għand il-bdiewa Frar qala' tiffir aktar milli jistħoqqqu. Imma kien hemm żewġ tajfiet ta' nies li ma kenux jaħmlu u mhux ħilief jixtequlu l-ħisara u dawn kienu x-xjuħ tal-Ingieret li l-bard mhux biss jagħmel bihom imma jibqa' sejjer bihom ukoll, u n-nies ta' ġol-ibliet li jobogħdu l-għeluq ta' ġod-dar u jkunu f'sikkithom meta jiccaċcraw fit-triq biss. Ikollu ngħid li dis-sena Frar xeba' jaqla' t-tmaqdir ta' dawn in-nies; u, għajjur li hu, għamel waħda minn tiegħu, neza' l-kabbozza ħoxna xitwija minn fuq ġismu u libes il-liba rqiqa ta' April, ix-xahar ħelu tar-rebbieġha. Bħal sieku ried iġid: "Kos, mhux April biss għandu d-dritt jagħmel bnazzi!".

Il-bdiewa mgħaddba ll riedu x-xita gemgmu "Din is-sena Frar tilef rasu!"

U fuq għaqbiet, għelieqi, iġbla, djar u knejjes nizlet ta' kull filgħodu għal-ġhoxrin darba xita—mhux tal-ilma imma ta' dawl šhun; u l-ġhasafar tal-bejt, il-ħbieb tagħna ma' tulek ja sena, għoxew bil-ferħ. L-għammiel ħabbar lil martu, "Ser ikollna sena libiena; u ġwinħajna u riġlejna ma jibbesux bil-ksieħ li ġġib magħha sena milwiema." Wieġbet l-ġhasfura "Dan Frar mhux soltu tiegħu. Sgur tilef rasu. J'Alla qatt ma jerga' jsibha!"

Iva, Frar tilef rasu, neħħa l-buli li kien jiġi bihom ta' kull sena; u għax Frar neħħa l-buli, jien li bħalu ħafna drabi zammejt il-geddum mal-ħajja għal xejn b'xejn, qtajt li nneħħi l-buli tiegħi wkoll li kont drajthom daqs il-liba li nxidd kuljum. u bħalu għidit: Fl-aħħar mill-aħħar jien ukoll għandi d-dritt inkun ferħan.

F'daqqa waħda l-bnazzi tas-sema ikħal daqs in-nir daħaġ f'qalbi, nifs ta' arja ġdida mlieli sidri, u fi mnifsejja telgħet ir-rieħa tal-art šhuna u tal-ġnejniet mgħottija bil-weraq imwaqqa'.

F'din il-ghodwa li qed nithaddet fuqha, l-isbañ għodwa fost l-ghodwiet l-oħra kollha, malli berrant it-tieqa, ziffa ħajja, tist-ħajjilha tfajla nebbiexa, dahlet tiġri ġewwa l-kamra tiegħi tonfoħ 'l hawn u 'lhinn, ittajarli l-karti u tħabbilli xagħri, tberridli wiċċi u għonqi b'nifisha jfuh bil-trisk ta' l-arja nadifa u t-tira ta' l-art imniddija u mbagħad, onfoħ u onfoħ sa fl-aħħar irnexxielha twaqqagħli l-kappell minn fuq l-utiet. Ikolli ngħiċ imbagħad dil-ħalja ziffa smajtha tidħak bija biex tinbixni. Rajt li kellha qalb iċ-ċajt, iddurli 'l hawn u 'l hemm ma tidherx u biex ma nħallilhiex fejn toqgħod tilgħabli tal-mistoħbija, għalaqt il-bieb ta' biswit it-tieqa. Minn bejn ix-xquq smajtha tingħi donnha ħadet għaliha.

Imma barra hi baqgħet imqarba xorta waħda, issaffar kemm kemm bejn il-weraq wiesgħa u mqasqas tal-banana u l-friegħi rqaq għerja tar-rummiena donnha trid tagħmilha ta' għasfur. Tgħaxxaqt inħares lejha, inħoss li hi x'imkien jew aħjar kullimkien u madankollu ma nistax naraha. Ma stajt ma nistħajjilhiex xi ħaġa ħajja, ħajja daqs tfajla mqarba tal-lum, tfajla minn dawk li jaqtgħu xagħarhom qasir bħal tas-subien.

B'rasi fuq minkbi f'hoġor it-tieqa, qgħadt inħares lejn is-siġar ta' ġol-ġnien li għandna mad-dar. Għidt bejni u bejn ruħi: Il-weraq tal-banana jistgħu dis-sena jibqgħu jafuhulu lil Frar talli tilef rasu. Tabilħaqq li qalbhom mhix f'lokha wisq, u aktarx sfajrin, imma għall-inqas għadhom mal-ħajjin u dis-sirda ta' fil-ghodu taħijhom. Għax li Frar ġie bix-xita u l bard bħal dari kieku faru l-bjar imma huma ilhom li waqqgħu fl-art bħal ċarruta.

Ftakart li s-sena ta' qabel Frar fawwar il-wiedien ma l-ewwel dehra tiegħu; u minn fuq l-għoljiet gelgiela qagħad imbagħad iħares biċ-ċiera lejn id-djar tan-nies mirzuħa u x-xitel miksuru. Għalhekk għidt lil-weraq tas-siġar tal-banana bħax-xjuħ tal-Ingieret ma setgħux ma jfahħrux il-ġenn ta' Frar għax kien ilu aktar minn mitt sena ma jarmi l-kabozza xitwija bħal dis-sena. Kif qalu l-erbat iżmna lil-bnedmin biex Frar ġie bil-bnazzi kellu jissellef libsa tal-ħarir mieles minn għand April, u niżel fid-dinja minn fuq l-iġbla jgħammex bid-dwal u bid-daħk tal-bnazzi ħalli jgħagģibna. Donnu ried iġħid "Kos jien għax ma rridx ma nagħmelx smewwiet koħol u sħab qishom ġawħar ta' kull sena; għax meta rrid ara kif naf."

Daqs kemm qgħadt naħseb fuq dana u daqs kemm b'għajnejja domt ngħarrex 'l hawn u 'l hinn, il-bidla ta' Frar kollha dahlitli f'demmi u f'ġismi; u jien li s-sena kollha dejjem bi-buli, ħassejtni maħkum ġo fija mix-xewqa kbira li naqbad niżfen u ngħanni. Tabilħaqq, ħassejtni mimli, marsus b'ferħ ġdiċ, għajnejja jarmu d-dija li niżlet ġo fija, u f'riġlejja ħassejt xewqa

kbira li nofirog nigri 'l barra għal beraħ, għal ma' tulkom ja trīqat bajjada. Le, jien ma għarafx iżjed lili n-nifsi u lanqas tad-dar li rawni dak inhar ma għarfuni.

Wahħalt f'raşi li lil-ħabib li kont qed nistenna kelli nagħtih il-ġenn ġdid tiegħi, il-ġenn tal-ferħ tas sema bnazzi li jien ħadt minn għand Frar. Għax bħali dal-ħabib kellu qalbu tqila. Għidli ma' min tagħmilha u ngħidlek x'int.

Malli dan ġie għandi l-ewwel kelma li qalli kienet. "X'nervi! dal-lejl ma rqađt xejn!"

Barra, triehi ta' dawł dehbi mitfi kienu qed iħabbru li, sa ftit iehor, kellha tfigg ix-xemx, xemx bħal dik li fi Frar kienet ilha ma tidher is-snin il-kbar.

"Nervi! nervi!" gerger il-ħabib.

"Nervi?" saqsejtu jien ta' bir-ruħi mistagħģeb. "Nervi! Le!" Għal għarrieda għajjatt. "Viva Frar u n-nervi armihom, irfishom taħt saqajk; inza' l-lisba tal-buli u xidd il-lisba tal-ferħ. Ifraħ, idħak, aqbeż, iżfen, iġġennen.... iġġennen iva bħal Frar; ma tarax dan tilef rasu. - Ejja ttawwallu mit-tieqa ħalli tara kif ma għadux li kien." Il-ħabib nqata u naħseb li f'qalbu qal "Għandu jkun hu tilef rasu." Imma jien aktar ma rajtu jħares lejja b'dawk l-għajnejn saqsieqa aktar infexxejt nidħak, sa ma wahħalt f'raşi li kont qed nigģennen tassew. Kelli ġo fija jithabat l-ispirtu ta' Frar mibdul, il-ġenn tiegħu, il-ferħ wid-dija tal-bnazzi tiegħu.... Viva l-ferħ! Viva l-ġenn mela! Oqtol... oqtol in-nervi... oħnoqhom... thallihomx jieħdu nifs iżjed... fittixhom fid-dinja kollha u oqtolhom. Ma tarax kif qegħdin iħarbtu l-ġnus kollha.

Milqut minn ħsieb ġdid, xħitt il-ġlekk fuqi, u xuxa u bil-qmis imberrħa fuq sidri, ħirigt ngħaġģel il-barra, bil-ħabib tiegħi miexi wrajha, ma jafx x'jibda jaħseb.... 'il barra 'l barra.... qalb l-egħlieqi, ħada l-baħar fejn wieħed jista' jara sewwa x-xemx tielgħa.

Wasalna f'xatt il-baħar. Hawn ġejna wiċċ-imb-wiċċ mal-aqwa tliet ħwejjeġ kbar, kbar daqs ir-ruħi, li fost ir-reħja tal-ħwejjeġ bla ħajja hi biss tħosshom u tiffimhom. Dawn it-tliet ħwejjeġ kbar huma s-sema ta' bla tarf, ikħal, il-baħar u l-art. Lejn il-Lvant minn ġox-xefaq kienet dak il-ħin tielgħa x-xemx, ħamra nar, ħamra daqs id-demmi, u l-baħar imriegħed ta' fejnha stħajjiltu deheb maħlul qed iraxxax bil-kotra minn fuqha, ħamra daqs it-tagħbi porpra tal-iġna qodma ta' Sidun. Sikta, ħemda, kobor, eh, il-ġenn ta' Frar mħux ġenn tal-boloh; jaf x'inhuma l-ħwejjeġ sbieħ u għalhekk mela dis-sena rema l-kabozza tal-bard. U żgur! Fejn dari jiġi b'sema sabiħ bħal dan dejjem bil-buli, riekeb fuq xi raff sħab iswed u jkarwat

ir-ragħad u jfaqqa' s-sajjetti donnu jrid jinfexx fid-dinja u jagħmilha trietaq. Għandu raġun. Kemm idum sejjer hekk! Sewwa tbiddel. Fl-aħħar mill-aħħar għaliex it-tifhir kollu għandu jaqilgħu April biss?

Sa dak il-ħin il-ħabib quddiem il-kobor tal-baħar kaħlani u mħarref lejn ix-xefaq, ma kienx għad qalli kelma.

Sebqitna f'dawk l-inħawi raħħala żagħżuġha. Il-għanja tagħha wəslet sa fejnna bħal baħrija tar-risq:

Ix-xemx telgħet, qalb ta' qalbi.
L-għalqa qamet, xi sbuħija!
Jien imlejtlek bomblu għana
Mill-għajn bajda taż-żgħużija.

Il-ħabib ma ntebaħx mill-ewwel li hu wkoll ftit ftit beda jittieħed bil-ġenn tiegħi, il-ġenn li jien qablu kont ħadt minn għand Frār. Xuftejh tbexxqu u "xi sbuħija!" gerger "qisni kos! ma għextx f'dinja!"

"X'inhu? saqsejtu".

"Għandi għoxrin sēna", tenna "u qatt f'għomri ma rajt ix-xemx tielgħa, u qatt baħar bħal dan ma rajt u l-anqas dil-ħemda ma ħassejt madwari."

Ma wegibtx; imma maħruġ minni n-nifsi bil-ferħ ta' dak il-bnazzi bqajt inħares lejn ix-xemx, naraha tqajjem il-ħajja qajl qajl. L-ilwien xterdu magħha fuq kollox sa' fuq iż-żrar ta' taħt riglejna wir-ramel donnu frak tal-gawħar; u aktar ma għadda l-ħin aktar dawn l-ilwien bdew jiċċaraw. Ir-riħ ġieb l-ħsejjes tal-belt fil-qrib. Il-ħabib qal "Il-Belt qamet; imma l-belt ma toħroġx tara x-xemx tielgħa." Jien ergajt ma wegibtx.

Wara ftit, "Qed inħossni bniedem ieħor" tenna l-ħabib donnu lilu n-nifsu. "Għandu jkun tlift rasi. Fejn huma n-nervi li kelli! Itteħidt minn Frar. Qed inħoss ix-xewqa nagħmel li għidti... niżfen... ngħajjat... nidħak...."

Jien bit-tbissima f'għajnejja, mera ta' ruħ bla sabar "Nervi!" ergajt staqsejtu "armihom... isħaqhom taħt saqajk, għaffiġhom bħal lifgħat tas-semm".

"ħabib" tenna dak, "Fħimt lil Frar. Fħimt lilek. Mil-lum il-quddiem nibdew niġu naraw ix-xemx tielgħa ta' kull fil-għodu".

"Iva" wegibtu "niġu, imma bħal ma għamel Frar dis-sena nagħmlu aħna f'dax-xaħar u l-oħrajn u x-xhur ta' snin oħra. Ninzġhu l-kabozza tal-buli darba għal dejjem, u nxiddu l-libsa sabiħa ta' April, il-libsa tal-bnazzi".

Dak in-nhar it-tnejn dħalna lejn il-belt, mibdula; wiċċna u għajnejna kien għad baqgħallhom id-dija tad-daħk ġo fihom. In-nies li kienu jafuna dejjem bil-geddum stagħġbu. Minn

dak inhar 'l hawn il-ġenm ta' Frar qatt ma fialliena u daqs kemm drajna nkunu ferħana fil-beraħ tal-arja u x-xemx l-anqas għadna nafu kif tagħmel il-geddum. Bejnietna sikwit ngħidu illi kieku n-nies tad-dinja jkunu b'liġi mġegħlin iqumu ta' kull fil-ġħodu jaraw ix-xemx tielgħa qrib l-egħlieqi u qrib il-baħar, kieku fid-dinja jkun hawn inqas nies bin-nervi u għalhekk aktar fbieb u inqas kanuni u sottomarini u gassijiet u xkubetti. Iva, id-dinja għandha bżonn tax-xemx. Mis-sfurija tagħha tara li demmha marid; u dejjem bin-nervi, l-anqas taħmel lilha ffisha, ma xxomx filief riefha ta' balal u ma tismax filief ċaqċiq ta' xwabel. F'Ġeneva, il-Palazz tal-Haqq, hemm wisq nies morda bil-mibegħda u suspetti u rġiba. Uff! X'buli għandha d-dinja. Jekk ma' għadx tispicċaha ħazin!

J'Alla d-dinja tittieħed mill-ġenm ta' Frar bħalma ġara lilna.

ĠUZE AQUILINA

TAGHRIF ŻĠHIR

RKOPPA U WICĊ

Żewġ kelmiet Maltin sa ruħhom. Imma kif daħlu fihom l-ittri *p* u *ċ* li mhumiex ta' nisel Malti?

Rkoppa. Jaħtieġ immorru ftit fil-bogħod. Fil-Għarbi hi *rukba*, li daħlet fil-Malti bil-lisba ta' *rokba*. Izda dil-kelma, fil-għadd farrād, qajla ngħiduha; għalhekk insejnieha u tlifnieha. Aktar ingħiduha fil-għadd imżewweġ li hu *rkobtejn*, bħal *ħbiztejn* minn *ħobza*. Il-konsonanti *b* b't warajha tinħas *p*, għalhekk *rkobtejn* tinħass *rkoptejn*. Maż-żmien ġara li bdiet tinħass il-ħtieġa tal-għadd farrād. Minn fejn sa ngħibuh? *Rokba* kienet mejta u minsija. L-ehfef ħaġa kienet li naqtgħu mill-kelma *rkoptejn* (= *rkobtejn*) it-tarf *ejn* tal-għadd imżewweġ u noħroġu kelma ġdida ta' għadd farrād *rkoppa*. Mela n-nisel ta' *rkoppa* hu dan: *rokba*—*rkobtejn*—*rkoptejn*—*rkoppa*.

Xi ħadd jistaqsi: Kif għandna niktbu *rkobtejn* jew *rkobtejn*? *Rkobtejn* hija tajba, għax ġejja minn *rokba* li għandha *b* waħda. Izda jekk inqisuha ġejja minn *rkoppa*, niktbu *rkobbtejn*.

Wicċ. Fil-Għarbi hi *wagh*, li minnha ġejj il-verb *wegġah*. Izda billi *l-h* tat-tarf hi siekta, l-kelma tinħass bħal *wagg*, li fil-Malti ssir *wigg*. 'Terġa', il-*ġ* f'tarf il-kelma, trattab leħinha u ssir *ċ*, u hekk *wigg* issir *wicċ*, bħalma *ragġ* tinħass *raċċ*. Il-kelma *wicċ* ma niktbuhiex *wigg*, bħalma niktbu *ragġ*, għax il-konsonanti *ċ* saret bħala waħda mill-ittri tal-għerq, li tibqa fil-plural ukoll *wuħ*.

P. P. S.

X'IKTBULNA

Lill-Editor
ta' "Lehen il-Malti"
3 Awissu 1936.

Sur Editor,

Ahna frahna hafna bil-konkors li nieda l-Gvern is-sena li għaddiet għal rumanzi bil-Malti; iżda ahna naħsbu li l-Malti, bħala letteratura li għadha tinbena, għandha bżonn l-ewwel nett ta' traduzzjonijiet ta' kotba minn ilsna oħra.

L-arti letterarja, bħal kull arti oħra, hija waħda għal kull pajjiż, għax il-bniedem huwa wiehed kull imkien, għal kemm is-sentimenti, id-drawwiet u l-ħsebijiet tiegħu jitbiddlu ma' kull pajjiż. Għalhekk, għalkemm Omeru, Virgġilju u Milton huma nies ta' artijiet u żmenijiet imbegħda, u għalhekk jaħsbu u jhossu mhux bħal xulxin, iżda ma-dan-kollu, l-arti tagħhom f'*Iliade*, f-*Aeneide* u fil-*Paradise Lost* hija waħda. Il-pinzell u l-kuluri li bihom pingew Virgġilju u Milton huma l-istess bħal dawk li bihom pinga Omeru; il-kwadri biss li mhumieħ bħal xulxin.

Għalhekk, għalkemm fost il-Maltin, jista' jkun hemm nies ta' xeħta għall-letteratura, iżda dawn in-nies qatt ma jistgħu jirnexxu tajjeb fil-kitba letterarja gabel ma jkun tghallmu dik l-arti komuni għal kull ilsien. Din l-arti tista' biss tidhol fil-Malti bit-traduzzjonijiet ta' kotba barranin.

B'dana ma rridux ngħidu li l-konkors tar-rumanzi ma kienx f'waqtu. Anzi naħsbu li dan il-konkors sewa hafna mhux biss għat-teħgiga li ta lill-kitba Maltija, imma wkoll għax sħarreg il-ħila ta' hafna miż-żgħażaġħ kittieba u hekk darb'oħra l-Gvern ikun jista' jiftaħ u jgabbel konkorsi oħra mall-ħila tal-kittieba. Iżda ahna nixtiequ li l-ewwel konkors tal-Malti jkun traduzzjoni ta' kotba minn ilsna oħra. Il-kotba għandhom ikunu magħżula mill-għaqda tal-eżaminaturi biex ikunu ta' l-istess kobor u toqol, u hekk il-premjju jkun jista' jingħata aktar bil-ħeffa. Barra minn dan l-istess ktieb m'għandux ikun magħżul minn aktar minn kittieb wiehed, biex hekk f'konkors wiehed ikun jista' jkollna serje twila ta' kotba tradotti.

Għoddni dejjem

tiegħek

WIGI PORTELLI.

Inħajru l-kittieba biex jiktbu fuq dan is-sugġett: Is-siwi tat-traduzzjonijiet fil-Letteratura. Is-siwi u l-ħtieġa tat-traduzzjonijiet fil-Letteratura Maltija. L-aħjar komponent ikun migjub f'dan il-ktieb (L-Editor).

KOTBA TA' L-ISKRITTURA MQADDSA

MAQLUBIN BIL-MALTI MILL-LHUDI

MILL-Prof. Dun P. P. Saydon

Ktieb il-Ġenesi, (ma fadalx għall-bejgħ)
Ktieb l-Eżodu.
Ktieb il-Levitku.
Ktieb in-Numri.
Ktieb id-Dewteronomju.
Tifsir il-kliem ta' l-ewwel ħames kotba.
Ktieb Ġożwe.
Ktieb l-Imħallfin u ktieb Rut.
Il-Kotba ta' Samwel.
Il-Kotba tas-Slaten (joħroġ dal-waqt).

Niżżiħajr bil-qalb lix-xirka M. U. S. E. U. M. li xtrat għadd kbir minn dawn il-kotba u żeditli l-ħila biex nibqa' sejjer "dan ix-xogħol.

Billi l-ewwel ktieb ma fadalx aktar minnu għall-bejgħ, u ħafna għadhom jitolbuh, niħajjar nerga' noħroġu jekk insib għadd biżżjied ta' qarreja li jixtruh.

P. P. S.

Tishib

6d. kull sitt xhur
1s. kull sena
Kopja wahda sold
Ghal barra minn
Malta id-doppju.

Ghal Abbonamenti u bejgh morru ghand id-Ditta

A. C. AQUILINA & Co.

58^D Strada Reale, Valletta.